

SENTENZA TAL-QORTI TAL-ĠUSTIZZJA (Ir-Raba' Awla)

6 ta' Ottubru 2010*

Fil-Kawża C-389/08,

li għandha bħala suġġett talba għal deċiżjoni preliminari skont l-Artikolu 234 KE, imressqa mill-Grondwettelijk Hof (il-Belġju), permezz ta' deċiżjoni tal-1 ta' Settembru 2008, li waslet fil-Qorti tal-Ġustizzja fit-8 ta' Settembru 2008, fil-proċedura

Base NV *et*

vs

Ministerraad,

Fil-preżenza ta':

Belgacom NV,

* Lingwa tal-kawża: l-Olandiż.

IL-QORTI TAL-ĠUSTIZZJA (Ir-Raba' Awla),

komposta minn J.-C. Bonichot (Relatur), President ta' Awla, C. Toader, K. Schiemann, P. Kūris u L. Bay Larsen, Imħallfin,

Avukat Ġenerali: P. Cruz Villalón,
Reġistratur: M. Ferreira, Amministratur Prinċipali,

wara li rat il-proċedura bil-miktub u wara s-seduta tas-17 ta' Marzu 2010,

wara li kkunsidrat l-osservazzjonijiet ippreżentati:

— għal Base NV *et*, minn D. Arts u T. De Cordier, avukati,

— għal Belgacom SA, minn F. Vandendriessche u H. Viaene, avukati,

— għall-Gvern Belġjan, minn M. Jacobs, bħala aġent, assistita minn S. Depré, avukat,

— għall-Kummissjoni Ewropea, minn H. van Vliet u A. Nijenhuis, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tat-22 ta' Ġunju 2010,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 12 tad-Direttiva 2002/22/KE tal-Parlament Ewropew u tal-Kunsill, tas-7 ta' Marzu 2002, dwar servizz universali u d-drittijiet tal-utenti li jirrelataw ma' networks u servizzi ta' komunikazzjonijiet elettronici (Direttiva Servizz Universali) (ĠU Edizzjoni Speċjali bil-Malti, Kapitolu 13, Vol. 29, p. 367).
- 2 Din it-talba tressqet fil-kuntest tal-eżami ta' rikors għal annullament ipprezentat minn Base NV *et* (iktar 'il quddiem "Base *et*") fir-rigward tal-Artikoli 173(3) u (4), 200, 202 u 203 tal-liġi tal-25 ta' April 2007 li tirrigwarda diversi dispożizzjonijiet (IV) (*Moniteur belge* tat-8 ta' Mejju 2007, p. 25103, iktar 'il quddiem il-"liġi tal-25 ta' April 2007"), li emendat il-liġi tat-13 ta' Ġunju 2005 dwar il-kommunikazzjonijiet elettronici (*Moniteur belge* tal-20 ta' Ġunju 2005, p. 28070, iktar 'il quddiem il-"liġi tat-13 ta' Ġunju 2005"), li b'mod partikolari tiffissa l-kundizzjonijiet sabiex jiġi stabbilit il-kumpens tal-piżijiet imsejha "ingusti" minhabba l-obbligi ta' servizz universali li għandhom l-operaturi li joffru servizz tat-telefon pubbliku.

Il-kuntest ġuridiku

Il-liġi tal-Unjoni

Id-direttiva qafas

- 3 Skont il-ħdax-il premessa tad-Direttiva 2002/21/KE tal-Parlament Ewropew u tal-Kunsill, tas-7 ta' Marzu 2002, dwar kwadru [qafas] regolatorju komuni għan-networks ta' komunikazzjonijiet u servizzi elettronici (Direttiva Kwadru [Qafas]) (ĠU Edizzjoni Speċjali bil-Malti, Kapitolu 13, Vol. 29, p. 349, iktar 'il quddiem id-“direttiva qafas”):

“Skond il-prinċipju tas-separazzjoni tal-funzjonijiet regolatorji u operazzjonali, l-Istati Membri għandhom jiggarrantixxu l-indipendenza ta' l-awtorità jew awtoritajiet nazzjonali regolatorji bil-ħsieb li jiżguraw l-imparzjalità tad-deċiżjonijiet tagħhom. Il-ħtieġa ta' l-indipendenza hija mingħajr preġudizzju għall-awtonomija istituzzjonali u l-obbligazzjonijiet kostituzzjonali ta' l-Istati Membri jew tal-prinċipju ta' newtralità fir-rigward tar-regoli fl-Istati Membri li jirregolaw is-sistema tas-sidien tal-proprjeta preskritta fl-Artikolu 295 [KE]. L-awtoritajiet nazzjonali regolatorji għandhom ikunu fil-pussess tar-rizorsi kollha meħtieġa, fir-rigward tan-numru ta' impjegati, kapacià, u mezzi finanzjarji, għat-tweġtieq tax-xogħol tagħhom.”

- 4 L-Artikolu 2(g) tad-direttiva qafas jiddefinixxi l-“awtorità nazzjonali regolatorja” bħala “il-korp jew kopri fdati minn Stat Membru b'xi wiehed mix-xogħlijiet regolatorji assenjati f'din id-Direttiva jew fid-Direttivi Speċifiċi”.

5 Skont l-Artikolu 3 tad-direttiva qafas, intitolat “Awtoritajiet nazzjonali regolatorji”:

“1. L-Istati Membri għandhom jiżguraw li kull wieħed mix-xogħlijiet assenjati lill-awtoritajiet nazzjonali regolatorji f’din id-Direttiva u fid-Direttiva Speċifiki jitwettag minn korp kompetenti.

2. L-Istati Membri għandhom jiggarantixxu l-indipendenza ta’ l-awtoritajiet nazzjonali regolatorji billi jassiguraw li jkunu legalment distinti minn u funzjonalment indipendenti mill-organizzazzjonijiet kollha li jipprovdu networks ta’ komunikazzjonijiet elettronici, apparat jew servizzi. L-Istati Membri li jżommu l-proprjeta’ jew jikkontrollaw intrapriži li jipprovdu networks ta’ komunikazzjonijiet elettronici u/jew servizzi għandhom jassiguraw is-separazzjoni strutturali effettiva tal-funzjoni regolatorja mill-attivitajiet assoċjati mal-proprjeta’ jew kontroll.

3. L-Istati Membri għandhom jassiguraw li l-awtoritajiet nazzjonali regolatorji jeżerċitaw is-setgħat tagħhom imparzjalment u trasparentement.

[...]”

6 Skont l-Artikolu 4(1) tad-direttiva qafas:

“1. L-Istati Membri għandhom jiżguraw li mekkaniżmi effettivi jeżistu fil-livell nazzjonali li taħthom kull utent jew impriża li tipprovdi networks ta’ komunikazzjonijiet elettronici u/jew servizzi li tkun milquta b’deċiżjoni ta’ l-awtorità

nazzjonali regolatorja jkollha d-dritt ta' appell kontra d-deċiżjoni lil korp ta' appell li jkun indipendenti mill-partijiet involuti. Dan il-korp, li jista' jkun qorti, għandu jkollu l-ħila adattata disponibbli biex tippermettilu li jwettaq il-funzjonijiet tiegħu. L-Istati Membri għandhom jiżguraw li l-merti tal-każ jingħata kont debitu tagħhom u li jkun hemm mekkanizmu effettiv ta' appell. Sakemm jinqata' dak l-appell, id-deċiżjoni ta' l-awtorità għandha tibqa' sakemm il-bord ta' l-appell ma jiddeċidix xort'oħra."

Id-Direttiva 2002/22

- 7 Ir-raba'premissa tad-Direttiva 2002/22 tipprovdi illi "[l]-assigurazzjoni ta' servizz universali (jiġifieri, l-forniment ta' sett minimu definit ta' servizzi lill-utenti finali bi prezz li jista' jintlaħaq) jista' jnvolvi l-forniment ta' xi servizzi lil xi utenti finali bi prezzijiet li jtilqu minn dawk li jirriżultaw mill-kondizzjonijiet normali tas-suq. Iżda, il-fatt li jingħata kumpens lill-imprizi maħtura biex jfornu servizzi bħal dawk f'dawk iċ-ċirkostanzi m'għandux jirriżulta f'distorsjoni ta' kompetizzjoni, sakemm l-imprizi maħtura jiġu kompensati għall-ispiza netta speċifika nvoluta u sakemm il-piż ta' l-ispiza netta jiġi rkuprat b'mod newtrali kompetittiv."
- 8 Skont l-Artikolu 3 tad-Direttiva 2002/22, intitolat "Disponibilità ta' servizz universali":

"1. L-Istati Membri għandhom jassiguraw li s-servizzi stipulati f'dan il-Kapitolu jintgħamlu disponibbli skond il-kwalità speċifikata lill-utenti kollha fit-territorju tagħhom, independentement mill-lok ġeografiku, fid-dawl ta' ċirkostanzi nazzjonali speċifiċi, bi prezz li jista' jintlaħaq.

2. L-Istati Membri għandhom jistabbilixxu l-aproċċ l-aktar effiċjenti u adattat biex jassiguraw l-implimentazzjoni ta' servizz universali, waqt li jirrispettaw il-principji ta' l-oġġettività, it-trasparenza, in-non-diskriminazzjoni u l-proporzjonalità. Għandhom ifittxu li jimminimizzaw id-distorsjonijiet fis-suq, b'mod partikolari l-forniment ta' servizzi bi prezzijiet jew suġġetti għal termini u kondizzjonijiet ohra li jitolqu mill-kondizzjonijiet normali tal-kummerċ, waqt li jissalvagwardaw l-interess pubbliku.”

- 9 L-Artikolu 8 tad-Direttiva 2002/22 intitolat “Ħatra ta' impriži” jipprovdi:

“1. L-Istati Membri jistgħu jaħtru impriża waħda jew aktar biex tiggarrantixxi l-forniment ta' servizz universali [...]

2. Meta l-Istati Membri jaħtru mpreži f'parti jew fit-territorju kollu nazzjonali bħala li jkollhom obbligi ta' servizz universali, għandhom jagħmlu dan billi jużaw mekkaniżmu ta' ħatra effiċjenti, oġġettiv, trasparenti u mhux diskriminatorju, li bih ebda mpriża ma tkun *a priori* eskluża milli tiġi mahtura. Dawk il-metodi ta' ħatra għandhom jassiguraw li s-servizz universali jiġi provdut b'mod effiċjenti fl-ispriża u jista' jintuża bħala mezz biex tiġi stabbilita l-ispriża netta ta' l-obbligu tas-servizz universali skond l-Artikolu 12.”

- 10 L-Artikolu 9 tad-Direttiva 2002/22, intitolat “Tariffi bi prezzijiet li jistgħu jintlaħqu”, jipprovdi:

“1. L-awtoritajiet regolatorji nazzjonali għandhom jissorveljaw l-evoluzzjoni u l-livell tat-tariffi bl-imnut tas-servizzi identifikati fl-Artikoli 4, 5, 6 u 7 bħala li jaqgħu taht l-obbligi ta' servizz universali u provduti mill-impriži mahtura, b'mod partikolari b'relazżjoni mal-prezzijiet u d-dhul tal-konsumaturi nazzjonali.

2. L-Istati Membri jistgħu, fid-dawl tal-kondizzjonijiet nazzjonali, jehtiegu li l-impriži maħtura jfornu għażliet ta' tariffi jew pakketti lill-konsumaturi li jtilqu minn dawk provduti taħt kondizzjonijiet normali kummerċjali, b'mod partikolari biex jiġi assigurat li dak bi dhul baxx jew bi htigiet soċjali speċjali ma jiġux prevenuti milli jaċċessaw jew jużaw is-servizz pubblikament disponibbli tat-telefon.

[...]"

- 11 L-Artikolu 12 tad-Direttiva 2002/22, intitolat "Stima ta' l-ispejjeż ta' obbligi ta' servizz universali" jipprovdi fl-ewwel paragrafu tiegħu:

"Fejn l-awtoritajiet regolatorji nazzjonali jqiesu li forniment ta' servizz universali kif stipulat fl-Artikoli 3 sa 10 jista' jirrappresenta piż ingust fuq impriži maħtura biex ifornu servizz universali, għandhom jikkalkolaw l-ispejjeż netti tal-forniment tiegħu.

Għal dak l-iskop l-awtoritajiet regolatorji nazzjonali għandhom:

- a) jikkalkolaw l-ispiza netta ta' l-obbligu tas-servizz universali, waqt li jieħdu kont ta' xi benefiċċju tas-suq li jinġema għal impriża maħtura biex ttipprovdi servizz universali, skond l-Anness IV, Taqsima A; jew
- b) jagħmlu użu ta' l-ispejjeż netti għall-forniment tas-servizz universali identifikat minn mekkaniżmu magħżul skond l-Artikolu 8(2)."

12 Skont l-Artikolu 13 tad-Direttiva 2002/22, intitolat “Iffinanzjar ta’ obbligi ta’ servizz universali”:

“1. Fejn, fuq il-bażi tal-kalkolu tal-ispejjeż netti msemmija fl-Artikolu 12, l-awtoritajiet regolatorji nazzjonali jsibu li impriża hija sugġetta għal piż ingust, l-Istati Membri għandhom, fuq talba minn impriża maħtura, jiddeċiedu:

- a) li jintroduċu mekkanizmu biex jikkumpensaw lil dik l-impriża għall-ispiza netta stabbilita taħt kondizzjonijiet trasparenti minn fondi pubbliċi; u/jew
- b) jaqsmu l-ispiza netta ta’ l-obbligu tas-servizz universali bejn il-fornituri ta’ networks u servizzi ta’ komunikazzjonijiet elettronici. [...]”

13 It-Taqsima A tal-Anness IV tad-Direttiva 2002/22 tispjega l-mod kif l-ispiza netta tal-obbligi ta’ servizz universali għandha tiġi kkalkolata bil-mod li ġej:

“[...]

L-awtoritajiet regolatorji nazzjonali għandhom jikkonsidraw il-mezzi kollha biex jassiguraw incentivi adatti għall-impriži (maħtura jew le) biex ifornu obbligi ta’ servizz universali b’effiċjenza fl-ispiza. Fit-twettieq ta’ eżerċizzju ta’ kalkolu, l-ispiza netta ta’ obbligi ta’ servizz universali għandha tiġi kalkolata bħala d-differenza bejn l-ispiza netta għal impriża maħtura fl-operazzjoni ta’ obbligi ta’ servizz universali u fl-operazzjoni mingħajr obbligi ta’ servizz universali. Dan japplika sew jekk in-network fi Stat Membru partikolari jkun żviluppa kollu kemm hu jew jekk ikun għadu jkun qiegħed jiżviluppa u jespandi. Attenzjoni debita għandha tingħata biex issir stima korretta l-ispejjeż li x’impriża maħtura tkun għażlet li tevita li kieku ma kien

hemm ebda obbligu ta' servizz universali. Il-kalkolu ta' l-ispiza netta għandu jistma l-benefiċċji, nklużi benefiċċji ntangibbli, għall-operatur ta' servizz universali.

[...]"

Il-leġiżlazzjoni nazzjonali

- ¹⁴ L-Artikolu 74 tal-liġi tat-13 ta' Ġunju 2005, kif emendata bil-liġi tal-25 ta' April 2007 huwa fformulat kif ġej:

“Il-komponent soċjali tas-servizz universali għandu jikkonsisti fil-forniment, mill-operaturi kollha li joffri servizz pubbliku tat-telefon lill-konsumaturi, ta' kundizzjonijiet tariffarji speċjali lil ċerti kategoriji ta' benefiċjarji.

Il-kategoriji ta' benefiċjarji u l-kundizzjonijiet tariffarji msemmija fl-ewwel paragrafu, kif ukoll il-proċeduri intizi sabiex jinkisbu l-imsemmija kundizzjonijiet tariffarji huma ddefiniti fl-Anness.

Kull sena, l-Istitut [Belġjan għas-servizzi postali u t-telekomunikazzjonijiet, (iktar 'il quddiem l-'Istitut')] għandu jipprezenta lill-Ministru rapport fuq is-sehem relattiv tal-operaturi fin-numru totali tal-abbonati soċjali, meta mqabbla mas-sehem tagħhom tas-suq ibbażat fuq id-dhul mill-bejgħ fis-suq tal-telefonija pubblika

Għandu jinholoq fond għas-servizz universali fil-qasam tat-tariffi soċjali sabiex jiġu kkompensati l-fornituri ta' tariffi soċjali li jkunu għamli talba, f'dan is-sens, lill-Istitut. Dan il-fond għandu jkollu personalità ġuridika u jkun amministrat mill-Istitut.

Ir-Re għandu jiddetermina, permezz ta' digriet diskuss fil-Kunsill tal-Ministri, u wara li l-Istitut jagħti l-opinjoni tiegħu, il-modalitajiet tal-funzjonament ta' dan il-mekkanizmu.

Fil-każ li n-numru ta' tnaqqis tariffarju mogħti mill-operatur huwa inqas min-numru ta' tnaqqis tariffarju li jikkorrispondi għas-sehem tiegħu tad-dħul mill-bejgħ globali tas-suq tat-telefonija pubblika, dan l-operatur għandu jhallas din id-differenza.

Fil-każ li n-numru ta' tnaqqis tariffarju mogħti mill-operatur huwa ikbar min-numru ta' tnaqqis tariffarju li jikkorrispondi għas-sehem tiegħu tad-dħul mill-bejgħ globali tas-suq tat-telefonija pubblika, dan l-operatur għandu jirċievi kumpens fl-ammont ta' din id-differenza.

Il-kumpensi msemmija fil-paragrafi preċedenti għandhom jithallsu immedjatament. Il-kumpens effettiv, li jsir permezz tal-fond, għandu jitwettaq immedjatament kif il-fond jibda jopera u, l-iktar tard, matul is-sena ta' wara d-dħul fis-seħħ ta' dan l-Artikolu.

L-Istitut għandu jikkalkola, skont il-metodu ddefinit fl-Anness, l-ispiza netta tat-tariffi soċjali għall-operaturi kollha li jkunu għamli talba, f'dan is-sens, lill-Istitut.

L-Istitut jista' jiddetermina l-modalitajiet tal-kalkolu tal-ispejjeż u l-kumpensi sal-limiti stabbiliti mil-liġi preżenti u mill-Anness tagħha.”

- 15 L-Artikolu 45a tal-Anness tal-liġi tat-13 ta' Ġunju 2005, introdott bl-Artikolu 200 tal-liġi tal-25 ta' April 2007, jiddefinixxi l-metodu li għandu jintuża għall-kalkolu tal-ispiza netta tat-tariffi soċjali. L-imsemmi Artikolu 45a jipprovdi li:

“L-ispiza netta tat-tariffi soċjali tas-servizz universali tikkorrispondi għad-differenza bejn id-dħul li kieku jkollu l-fornitur ta' tariffi soċjali f'kundizzjonijiet kummerċjali normali u dak li hu jdaħħal wara li jsir it-tnaqqis, previst fil-liġi preżenti, favur il-benefiċjarju tat-tariffi soċjali.

Waqt l-ewwel ħames snin mid-dħul fis-seħh tal-liġi, il-kumpens li l-fornitur storiku ta' tariffi soċjali jirċievi skont il-każ, għandu jitnaqqas b'perċentwali ffissata mill-Istitut.

Il-perċentwali msemmija fil-paragrafu preċedenti għandha tiġi ffissata abbażi tal-benefiċċju indirett. L-Istitut għandu jibbaża ruħu fuq il-kalkoli mwettaq minnu diġà meta ffissa l-ispejjeż netti tal-fornitur storiku tat-tariffi soċjali.”

16 Skont l-Artikolu 202 tal-liġi tal-25 ta' April 2007:

“Fit-tmien paragrafu tal-Artikolu 74 tal-liġi tat-13 ta' Ġunju 2005 [...], il-kelmiet ‘Il-kumpensi msemmija fil-paragrafi preċedenti għandhom jithallsu immedjatament’ għandhom jiġu interpretati kif ġej:

Matul il-preparazzjoni tal-liġi tat-13 ta' Ġunju 2005 [...], fid-dawl tar-rekwiziti previsti fid-Direttiva 2002/22 u wara talba f'dan is-sens min-naħa tal-fornitur storiku tas-servizz universali u wara l-iffissar tal-ispiza netta tas-servizz universali mill-Istitut, il-leġiżlatur, bħala awtorità regolatorja nazzjonali, għamel evalwazzjoni tan-natura irragonevoli tal-piż. F'dan ir-rigward, il-leġiżlatur qies, bħalma barra minn hekk ġie kkonstatat mill-Kunsill tal-Istat, li sa fejn jittiehdu inkunsiderazzjoni l-benefiċċji indiretti kollha, inkluż il-benefiċċju intangibbli li jista' jiġi ġġenerat minn dak il-forniment, kull sitwazzjoni ta' żbilanċ li dan il-kalkolu juri hija, fil-fatt, piż irragonevoli.”

Il-kawża prinċipali u d-domanda preliminari

17 Base *et* huma impriži li joperaw fis-settur tat-telekomunikazzjonijiet, li jistgħu joffru s-servizz universali fil-qasam tat-telekomunikazzjonijiet.

18 Fis-6 ta' Novembru 2007, huma pprezentaw rikors quddiem il-Grondwettelijk Hof (qorti Kostituzzjonali) għall-annullament tal-Artikoli 173(3) u (4), 200, 202 u 203 tal-liġi tal-25 ta' April 2007. Huma sostnew li dawn id-dispożizzjonijiet, li jistabbilixxu r-regoli għall-evalwazzjoni tan-natura ingusta tal-piż li jirriżulta mill-obbligi ta' servizz universali, b'mod partikolari mill-offerta ta' tariffi soċjali, huma kuntrarji għall-prinċipju kostituzzjonali ta' nondiskriminazzjoni. Fil-fatt, dawn id-dispożizzjonijiet

ipogġu lil Belgacom NV, li kienet toffri s-servizz universali wahidha qabel id-dhul fis-seħħ tal-liġi tat-13 ta' Ġunju 2005, f'sitwazzjoni vantaġġjuża meta mqabbla ma' dik ta' Base et, peress illi l-leġiżlatur ikkunsidra, bħala regola, illi l-offerta ta' servizz universali kienet tikkostitwixxi "piż ingust" għal Belgacom NV filwaqt li għalihom, l-eżistenza ta' tali piż kellha tiġi kkonstatata u setgħet tiġi riveduta fil-futur mill-Istitut. Huma sostnew ukoll illi, sabiex tiġi stabbilita l-ispiża netta tal-obbligu ta' servizz universali ta' Belgacom NV, il-leġiżlatur ibbaża ruhu fuq ċifri ta' kontabbiltà tal-2001, filwaqt li fil-konfront tar-rikorrenti, l-Istitut kien ser juża ċifri attwali.

- 19 Billi qieset illi l-interpretazzjoni tal-Artikolu 12 tad-Direttiva 2002/22 kienet neċessarja sabiex tiddeċiedi r-rikors li minnu kienet adita, il-Grondwettelijk Hof iddeċidiet li tissospendi l-proċeduri u li tagħmel id-domanda preliminari li ġejja lill-Qorti tal-Ġustizzja:

“L-Artikolu 12 tad-Direttiva 2002/22 [...] jista' jiġi interpretat fis-sens li jippermetti lil-leġiżlatur kompetenti ta' Stat Membru, meta jaġixxi fil-kwalità ta' awtorità regolatorja nazzjonali, li jikkonstata, b'mod ġenerali u abbażi ta' stima tal-ispejjeż netti tal-fornitur tas-servizz universali, li preċedentement kien l-uniku furnitur [ta' dan is-servizz], li l-forniment tas-servizz universali jista' jirrapprezenta piż ingust fir-rigward tal-impriżi mahtura bħala fornituri ta' servizz universali?”

Fuq id-domanda preliminari

- 20 Preliminarjament, għandu jiġi kkonstatat illi d-domanda mressqa tkopri żewġ aspetti. L-ewwel nett, hija tistaqsi jekk l-Artikolu 12 tad-Direttiva 2002/22, inkwantu jaġhti lill-awtoritajiet regolatorji nazzjonali l-kompitu li jevalwaw jekk il-forniment tas-servizz universali jistax jirrapprezenta piż ingust għall-impriżi magħzula għal dan il-għan, jipprekludix illi din l-evalwazzjoni ssir, fuq il-livell formali, mil-leġiżlatur

nazzjonali. It-tieni nett, hija tistaqsi jekk l-imsemmi Artikolu 12 jipprekludix illi din l-evalwazzjoni ssir, fuq il-livell sostantiv, b'mod ġenerali għall-impreżi kollha u b'riferiment għall-ispejjeż netti tal-fornitur esklussiv tas-servizz universali li qabel kien il-fornitur storiku.

- 21 Il-Qorti tal-Ġustizzja għandha teżamina dawn iż-żewġ aspetti tad-domanda b'mod separat.

F'dak li jirrigwarda l-intervent tal-legiżlatur nazzjonali bħala awtorità regolatorja nazzjonali

- 22 L-Artikolu 2(g) tad-direttiva qafas jiddefinixxi l-awtorità regolatorja nazzjonali bħala l-korp jew korpi fdati minn Stat Membru b'xi wieħed mix-xogħlijiet regolatorji assenjati f'din id-direttiva jew fid-direttivi speċifiċi. Bis-saħħa tal-ewwel paragrafu tal-Artikolu 2 tad-Direttiva 2002/22, din id-definizzjoni hija applikabbli għall-finijiet tagħha peress illi hija waħda mid-direttivi speċifiċi msemmija fl-Artikolu 2(g) tad-direttiva qafas.

- 23 La d-direttiva qafas u lanqas id-Direttiva 2002/22 ma jispeċifikaw il-korpi tal-Istati Membri li lilhom dawn tal-aħħar għandhom jaġġtu d-doveri regolatorji mogħtija lill-imsemmija awtorità.

- 24 F'dan ir-rigward, għandu jifakkar illi mill-Artikolu 249 KE jirriżulta illi l-Istati Membri, waqt it-traspożizzjoni ta' direttiva, għandhom l-obbligu illi jiżguraw effett sħiħ ta' din, waqt li jiddisponu minn margni diskrezzjonali wiesgħa fl-għażla tal-mezzi (ara, b'mod partikolari, is-sentenza tad-9 ta' Novembru 2006, Il-Kummissjoni vs L-Irlanda, C-216/05, Ġabra p. I-10787, punt 26).
- 25 Barra minn hekk, għandu jiġi mfakkar ukoll illi l-libertà tal-għażla tal-metodi u tal-mezzi intiżi sabiex jiżguraw l-implementazzjoni ta' direttiva ma taffetwax l-obbligu li kull wieħed mill-Istati Membri destinatari għandu li jadotta kull miżura neċessarja sabiex jiżgura l-effett sħiħ tad-direttiva kkonċernata, b'mod konformi mal-għan imfittex mid-direttiva (ara b'mod partikolari, is-sentenza tal-15 ta' April 2008, Impact, C-268/06, Ġabra p. I-2483, punt 40).
- 26 Anki jekk, f'dawn iċ-ċirkustanzi, l-Istati Membri jgawdu minn awtonomija istituzzjonali fl-organizzazzjoni u fl-istrutturazzjoni tal-awtoritajiet regolatorji tagħhom skont l-Artikolu 2(g) tad-direttiva qafas, din l-awtonomija tista' tiġi eżerċitata biss b'mod konformi mal-għanijiet u l-obbligi definiti f'din id-direttiva (sentenza tas-6 ta' Marzu 2008, Comisión del Mercado de las Telecomunicaciones, C-82/07, Ġabra p. I-1265, punt 24).
- 27 Għaldaqstant, Stat Membru ma jistax jagħti lil-legiżlatur nazzjonali d-doveri li jaqgħu fuq l-awtoritajiet regolatorji nazzjonali bis-saħħa tad-direttiva qafas jew tad-Direttiva 2002/22 hlief jekk il-korp legiżlattiv, fl-eżerċizzju ta' dawn id-doveri, jissodisfa r-rekwiżiti ta' organizzazzjoni u ta' ġestjoni li għalihom l-imsemmija direttivi jissuġġettaw lil dawn l-awtoritajiet.
- 28 F'dan ir-rigward, mill-ħdax-il premessa tad-direttiva qafas jirriżulta li skont il-prinċipju tas-separazzjoni tal-funzjonijiet regolatorji u operazzjonali, l-Istati Membri għandhom jiggwarantixxu l-indipendenza tal-awtorità jew awtoritajiet nazzjonali regolatorji bil-ħsieb li jiżguraw l-imparzjalità tad-deċiżjonijiet ta' dawn l-awtoritajiet,

u li dawn għandhom ikunu fil-pussess tar-rizorsi kollha meħtieġa, fir-rigward tan-numru ta' impjegati, kapaċità u mezzi finanzjarji, għat-twettiq tax-xogħol tagħhom.

- 29 Huwa b'dan il-mod li, skont l-Artikolu 3 tad-direttiva qafas, l-Istati Membri għandhom, b'mod partikolari, jiżguraw li kull wieħed mid-doveri assenjati lill-awtoritajiet nazzjonali regolatorji jitwettaq minn korp kompetenti, jiggarantixxu l-indipendenza ta' dawn l-awtoritajiet billi jiżguraw li jkunu legalment distinti minn u funzjonalment indipendenti mill-organizzazzjonijiet kollha li jipprovdu netwerks ta' komunikazzjonijiet elettronici u jiżguraw li l-imsemmija awtoritajiet jeżerċitaw is-setgħat tagħhom imparzjalment u u b'mod trasparenti. Barra minn hekk, skont l-Artikolu 4 tal-istess direttiva, id-deċiżjonijiet ta' dawn l-awtoritajiet għandhom ikunu appellabli quddiem korp indipendenti mill-partijiet involuti.
- 30 Għaldaqstant, għandu jiġi kkonstatat illi d-Direttiva 2002/22 ma tipprekludix, bħala regola, hija stess, illi l-legiżlatur nazzjonali jintervjeni fil-kwalità ta' awtorità regolatorja nazzjonali fis-sens tad-direttiva qafas sakemm, fl-eżerċizzju ta' din il-funzjoni, huwa jissodisfa r-rekwiżiti ta' kompetenza, ta' indipendenza, ta' imparzjalità u ta' trasparenza stipulati mill-imsemmija direttivi u li d-deċiżjonijiet illi huwa jieħu fil-kuntest ta' din il-funzjoni jistgħu jiġu appellati quddiem korp indipendenti mill-partijiet involuti.
- 31 Hija l-Grondwettelijk Hof li għandha tivverifika jekk il-legiżlatur Belġjan, meta intervjena fis-settur tas-servizzi ta' komunikazzjonijiet elettronici bħal awtorità regolatorja nazzjonali, għandux jiġi kkunsidrat bħala awtorità regolatorja nazzjonali li tissodisfa r-rekwiżiti kollha stabbiliti mid-direttiva qafas u mid-Direttiva 2002/22.

F'dak li jirrigwarda l-modalitajiet tal-evalwazzjoni mill-awtorità regolatorja nazzjonali tan-natura ingusta tal-piż li jista' jirrapreżenta l-forniment tas-servizz universali

- 32 Ghandu jittfakkar illi d-Direttiva 2002/22 hija intiża sabiex toħloq qafas regolatorju armonizzat li jiggarrantixxi, fil-qasam tas-servizzi tal-komunikazzjonijiet elettronici, il-forniment ta' servizz universali, jiġifieri, ta' sett minimu ta' servizzi speċifiċi lill-utenti finali kollha bi prezz li jista' jintlaħaq. Skont l-Artikolu 1(1) ta' din id-direttiva, wiehed mill-ghanijiet tagħha huwa li tiġi żgurata d-disponibbiltà, mal-Komunità Ewropea kollha, ta' servizzi ta' kwalità tajba aċċessibbli għall-pubbliku bis-saħħa ta' kompetizzjoni u għażla effettivi (sentenza tad-19 ta' Ġunu 2008, Il-Kummissjoni vs Franza, C-220/07, Ġabra p. I-95, punt 28).
- 33 Skont l-Artikolu 3(2) tal-imsemmija direttiva, l-Istati Membri għandhom jistabbilixxu l-approċċ l-iktar effiċjenti u adattat biex jiżguraw l-implementazzjoni ta' servizz universali, waqt li jirrispettaw il-prinċipji ta' oġġettività, ta' trasparenza, ta' nondiskriminazzjoni u ta' proporzjonalità, u għandhom ifittxu li jimminimizzaw id-distorsjonijiet fis-suq, waqt li jissalvagwardaw l-interess pubbliku (sentenza Il-Kummissjoni vs Franza, iċċitata iktar 'il fuq, punt 29).
- 34 Kif stipulat fir-raba' premessa tad-Direttiva 2002/22, il-fatt li jiġi ggarantit servizz universali jista' jinvolti l-forniment ta' xi servizzi lil xi utenti finali bi prezzijiet li jitbiegħdu minn dawk li jirriżultaw mill-kundizzjonijiet normali tas-suq. Huwa għalhekk illi l-leġiżlatur Komunitarju pprova, kif jirriżulta mit-tmintax-il premessa tal-istess direttiva, li l-Istati Membri għandhom, fejn meħtieġ, jistabbilixxu mekkaniżmi għall-iffinanzjar tal-ispiza netta ta' obbligi ta' servizz universali fil-każi fejn jintwera li l-obbligi jistgħu biss jiġu fornuti b'telf jew bi spiza netta li tmur lil hinn mill-kundizzjonijiet normali ta' ġestjoni kummerċjali.

- 35 Għalhekk, b'konformità mal-ewwel sentenza tal-Artikolu 12(1) tad-Direttiva 2002/22, l-awtoritajiet regolatorji nazzjonali, meta jqisu li l-forniment ta' servizz universali, kif stipulat fl-Artikoli 3 sa 10 ta' din id-direttiva, jista' jirrapprezenta piż ingust fuq l-impriża mahtura biex ifornu servizz universali, għandhom jikkalkolaw l-ispiza netta ta' dan il-forniment.
- 36 Għandu jiġi kkonstatat illi, jekk id-dispożizzjonijiet tat-tieni sentenza tal-Artikolu 12(1) u l-Anness IV tad-Direttiva 2002/22 jistabbilixxu r-regoli li bihom għandha tiġi kkalkolata l-ispiza netta tal-forniment tas-servizz universali meta l-awtoritajiet regolatorji nazzjonali jkunu qiesu li dan jirrapprezenta piż ingust, la mill-imsemmi Artikolu 12(1) u lanqas minn xi dispożizzjoni oħra ta' din id-direttiva ma jirriżulta li l-legiżlatur Komunitarju kellu l-ħsieb jiffissa hu stess il-kundizzjonijiet li taħthom l-imsemmija awtoritajiet għandhom jikkunsidraw, minn qabel, li l-imsemmi forniment jista' jirrapprezenta tali piż ingust.
- 37 Min-naħa l-oħra, mid-dispożizzjonijiet tal-Artikolu 13 tad-Direttiva 2002/22 jirriżulta li huwa biss fuq il-bażi tal-kalkolu tal-ispiza netta tal-forniment tas-servizz universali, kif imsemmi fl-Artikolu 12 ta' din id-direttiva, li l-awtoritajiet regolatorji nazzjonali jistgħu jikkonstataw illi impriża mahtura bhala fornitur ta' servizz universali hija effettivament sugġetta għal piż ingust, u li għalhekk l-Istati Membri għandhom, fuq talba ta' din l-impriża, jiddeciedu li jadottaw modalitajiet ta' kumpens minhabba din l-ispiza.
- 38 Fid-dawl ta' dawn il-kunsiderazzjonijiet, minkejja li, fuq il-livell formali, il-qorti tar-rinviju llimitat id-domanda tagħha għall-interpretazzjoni tal-Artikolu 12 tad-Direttiva 2002/22, għandu jtifakkar illi tali ċirkustanza ma tipprekludix lill-Qorti tal-Ġustizzja milli ttipprovdi l-punti kollha ta' interpretazzjoni tad-dritt tal-Unjoni li jistgħu jkunu utli għad-deċizzjoni tal-kawża li minnha hija adita, indipendentement mill-fatt jekk din il-qorti għamlitx riferiment għaliha fid-domanda tagħha (ara, b'mod

partikolari, is-sentenza tat-8 ta' Novembru 2007, ING. AUER, C-251/06, Ġabra p. I-9689, punt 38 u l-ġurisprudenza ċċitata).

- 39 Għalhekk, fid-dawl tat-termini tal-argumenti mressqa quddiem il-Grondwettelijk Hof fil-kuntest tar-rikors li minnu hija adita, għandu jiġi eżaminat jekk l-Artikolu 13 tad-Direttiva 2002/22 jipprekludix il-modalitajiet li bihom legiżlatur nazzjonali bħal-legiżlatur Belġjan, waqt li aġixxa bħala awtorità regolatorja nazzjonali, ikkonstata li l-forniment tas-servizz universali kien jikkostitwixxi piż ingust.
- 40 F'din il-perspettiva għandu jiġi rrilevat illi skont id-dispożizzjonijiet tal-inciz (a) tat-tieni sentenza tal-Artikolu 12(1) tad-Direttiva 2002/22 kif ukoll l-Anness IV tal-imsemmija direttiva, il-kalkolu tal-ispiza netta għandu jsir għal kull impriża mahtura sabiex tipprovdi s-servizz universali.
- 41 Barra minn hekk, peress illi l-konstatazzjoni li l-forniment tas-servizz universali jirrapreżenta piż ingust għal waħda jew iktar minn dawn l-impriži hija l-premessa meħtieġa sabiex l-Istati Membri jimplementaw mekkaniżmi ta' kumpens minhabba l-ispejjeż sostnuti minn din jew minn dawn l-impriži, għandu jiġi stabbilit xi jfisser "piż ingust", peress li dan il-kuncett ma huwiex iddefinit fid-Direttiva 2002/22.
- 42 F'dan ir-rigward, mill-wieħed u għoxrin premessa tad-Direttiva 2002/22 jirriżulta li l-legiżlatur Komunitarju kellu l-intenzjoni li jorbot l-mekkanizmi ta' kumpens tal-ispejjeż netti li l-forniment tas-servizz universali jista' jikkawża għal impriża mal-eżistenza ta' piż eċċessiv fi hdan din l-impriża. F'dan il-kuntest, peress li kkunsidra illi l-ispiza netta tas-servizz universali mhux neċessarjament tirrapreżenta piż eċċessiv għall-impriži kollha involuti, huwa kellu l-intenzjoni jeskludi li kull spiza ta' forniment tas-servizz universali awtomatikament tirriżulta fi dritt għal kumpens. F'dawn

iċ-ċirkustanzi, il-piż ingust li l-awtorità regolatorja għandha tikkonstata l-eżistenza tiegħu qabel jingħata kumpens huwa l-piż li, għal kull impriża kkonċernata, huwa eċċessiv fir-rigward tal-kapaċità tagħha li ssostni tali piż, fid-dawl tal-karatteristiċi kollha tagħha, b'mod partikolari tal-livell tat-tagħmir tagħha, is-sitwazzjoni ekonomika u finanzjarja tagħha kif ukoll is-sehem tagħha fis-suq.

- 43 Jekk, fin-nuqqas ta' preċiżazzjoni f'dan ir-rigward fid-Direttiva 2002/22, hija l-awtorità regolatorja nazzjonali li għandha tispeċifika b'mod ġenerali u impersonali l-kriterji li bihom jiġu stabbiliti livelli li lil hinn minnhom, fid-dawl tal-karatteristiċi msemmija fil-punt preċedenti, piż jista' jiġi kkunsidrat bħala eċċessiv, jibqa' l-fatt illi l-imsemmija awtorità ma tistax tikkonstata li l-piż tal-forniment tas-servizz universali ma huwiex ġustifikat, skont l-applikazzjoni tal-Artikolu 13 ta' din id-direttiva, hliet wara li tipproċedi b'eżami partikolari tas-sitwazzjoni ta' kull impriża kkonċernata fid-dawl ta' dawn il-kriterji.
- 44 Jekk l-awtorità regolatorja nazzjonali tikkonstata li waħda jew iktar mill-impriži maħtura bħala fornituri ta' servizz universali huma sugġetti għal piż ingust u jekk din jew dawn l-impriži jitolbu li jiġu kkompensati għalih, huwa l-Istat Membru li għandu jimplementa l-mekkanizmi neċessarji għal dan il-għan skont l-Artikolu 13(1)(a) tad-Direttiva 2002/22, li minnu jirriżulta, barra minn hekk li dan il-kumpens għandu jkun skont l-ispejjeż netti kif ikkalkolati bl-applikazzjoni tal-Artikolu 12 tal-imsemmija direttiva.
- 45 Minn dawn il-kunsiderazzjonijiet kollha preċedenti jirriżulta illi l-Istati Membri, ma għandhomx, mingħajr ma jinterpretaw hażin l-obbligi li jirriżultaw mid-Direttiva 2002/22, jikkonstataw illi l-forniment tas-servizz universali jikkostitwixxi effettivament piż ingust mingħajr qabel ma jikkalkolaw l-ispiza netta li din tirrapreżenta għal kull impriża li għandha l-inkarigu ta' dan il-forniment, u lanqas jevalwaw jekk din l-ispiza tikkostitwixxi piż eċċessiv fuq l-imsemmija impriża. Barra minn hekk, huma ma jistgħux jadottaw sistema ta' kumpens fejn il-kumpens ma jkunx marbut mal-imsemmija spiza netta.

- 46 Mill-Artikolu 74 tal-liġi tat-13 ta' Ġunju 2005, kif interpretat mil-liġi tal-25 ta' April 2007, jirriżulta illi, sabiex jiġi konkluż illi l-forniment tal-komponent soċjali tas-servizz universali jirrapreżenta piż inġust, il-leġiżlatur Belġjan qies illi, sa fejn jittiehdu inkunsiderazzjoni, fil-kalkolu tal-ispiza netta ta' dan is-servizz, il-benefiċċji indiretti kollha, inkluż il-benefiċċju intangibbli, li jista' jiġi ġġenerat minn dak il-forniment, "kull sitwazzjoni ta' żbilanċ li dan il-kalkolu juri hija [...] piż irraġonevoli". Mill-imsemmi Artikolu 74 jirriżulta li l-imsemmi leġiżlatur iddeċieda illi, jekk in-numru ta' tnaqqis tariffarju mogħti mill-operatur huwa ikbar min-numru ta' tnaqqis tariffarju li jikkorrispondi għas-sehem tiegħu tad-dhul mill-bejgħ globali tas-suq tat-telefonija pubblika, dan l-operatur għandu jirċievi kumpens fl-ammont ta' din id-differenza.
- 47 Sabiex iddeċieda b'dan il-mod, fl-2005, dwar in-natura inġusta tal-piż li jirrapreżenta l-forniment ta' tariffi soċjali minhabba s-servizz universali, il-leġiżlatur Belġjan ibbaża ruħu fuq parir mogħti fl-2002 mill-Istitut dwar l-ispejjeż sostnuti mill-operatur storiku — Belgacom NV — skont estimi għas-sena 2003.
- 48 Kif jirriżulta mill-konstatazzjoni fil-punt 36 ta' din is-sentenza, ma hemm xejn li jipprekludi illi awtorità regolatorja nazzjonali, peress illi l-liġi issa tobbliga lill-operaturi tat-telekommunikazzjonijiet kollha sabiex jipproponu tariffi soċjali, milli tikkunsidra, abbażi tal-informazzjoni bħal dik hawn fuq imsemmija, illi l-ispiza tal-forniment tas-servizz universali "tista" tirrapreżenta piż inġust, skont l-Artikolu 12 tad-Direttiva 2002/22.
- 49 Min-naħa l-oħra, il-modalitajiet li bihom jiġi stabbilit il-piż inġust li jagħti lok għal dritt ta' kumpens stipulati b'liġi bħal dik inkwistjoni fil-kawża prinċipali ma jidhrux li huma konformi mar-rekwiziti stipulati fl-Artikolu 13 tad-Direttiva 2002/22.

- 50 Fil-fatt, fl-ewwel lok, billi tikkunsidra illi kull sitwazzjoni ta' żbilanċ li l-kalkolu tal-ispiza netta juri hija "piż irraġonevoli", awtorità regolatorja nazzjonali, bħall-leġizlatur Belġjan fil-kuntest tal-kawża prinċipali, l-ewwel nett tagħti dritt ta' kumpens lill-operaturi li l-ispejjeż netti sostnuti minhabba l-obbligi ta' servizz universali illi huma sugġetti għalihom ma jirrapreżentawx bħala tali piż eċċessiv, minkejja illi minn dak li jirriżulta minn dak li ntqal fil-punt 42 ta' din is-sentenza, jekk sitwazzjoni ta' żbilanċ hija piż, din ma hijjex neċessarjament piż eċċessiv għal kull operatur.
- 51 Fit-tieni lok, l-ewwelwazzjoni tan-natura eċċessiva tal-piż marbut mal-forniment tas-servizz universali tirrikjedi eżami partikolari kull darba tal-ispiza netta li dan il-forniment jirrapreżenta għal kull operatur ikkonċernat u tal-karatteristiċi kollha tiegħu, b'mod partikolari tal-livell tat-tagħmir tiegħu, is-sitwazzjoni ekonomika u finanzjarja tiegħu kif ukoll is-sehem tiegħu fis-suq, kif jirriżulta mill-punti 40 u 42 ta' din is-sentenza. Madankollu, mill-provi fil-proċess sottomess quddiem il-Qorti tal-Ġustizzja, ma jirriżulta bl-ebda mod illi f'din il-kawża l-leġizlatur kien ikkunsidra dawn il-karatteristiċi kollha meta kkonkluda illi l-forniment tas-servizz universali kien jirrapreżenta piż iġust.
- 52 Fit-tielet lok, billi tistipula illi kull spiza dovuta minhabba l-fatt li n-numru ta' tnaqqis tariffarju mogħti minn operatur huwa ikbar proporzjonalment mis-sehem tiegħu fis-suq għandha tiġi awtomatikament ikkumpensata, liġi bħal dik tat-13 ta' Ġunju 2005 tistabbilixxi mekkanizmu li jwassal għal kumpens mingħajr rabta mal-ispiza netta tal-forniment tas-servizz universali kif għandu jiġi kkalkolat skont ir-rekwiziti msemmija fil-punt 40 ta' din is-sentenza.
- 53 Fid-dawl tal-kunsiderazzjonijiet preċedenti kollha, ir-risposta għad-domanda magħmula għandha tkun illi:

— id-Direttiva 2002/22 ma tipprekludix, bħala regola, hija stess, illi l-leġizlatur nazzjonali jintervjeni fil-kwalità ta' awtorità regolatorja nazzjonali fis-sens

tad-direttiva qafas sakemm, fl-eżerċizzju ta' din il-funzjoni, huwa jissodisfa r-rekwiżiti ta' kompetenza, ta' indipendenza, ta' imparzjalità u ta' trasparenza stipulati mill-imsemmija direttivi u li d-deċiżjonijiet illi huwa jieħu fil-kuntest ta' din il-funzjoni jistgħu jiġu appellati quddiem korp indipendenti mill-partijiet ikkonċernati, haġa li għandha tiġi vverifikata mill-Grondwettelijk Hof;

- l-Artikolu 12 tad-Direttiva 2002/22 ma jipprekludix illi l-awtorità regolatorja nazzjonali tikkonstata b'mod ġenerali u abbażi tal-kalkolu tal-ispejjeż netti tal-fornitur tas-servizz universali, li precedentement kien l-uniku fornitur ta' dan is-servizz, li l-forniment tal-imsemmi servizz jista' jirrappreżenta piż inġust fir-rigward tal-imprizi maħtura bħala fornituri ta' servizz universali, u
- l-Artikolu 13 tad-Direttiva 2002/22 jipprekludi illi l-imsemmija awtorità tikkonstata bl-istess mod u abbażi tal-istess kalkolu illi dawn l-imprizi huma effettivament sugġetti għal piż inġust minhabba dan il-forniment, mingħajr ma tkun għamlet eżami partikolari tas-sitwazzjoni ta' kull waħda minnhom.

Fuq l-ispejjeż

- ⁵⁴ Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Gustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

- 1) **Id-Direttiva 2002/22/KE tal-Parlament Ewropew u tal Kunsill, tas-7 ta' Marzu 2002, dwar servizz universali u d-drittijiet tal-utenti li jirrelataw ma' networks u servizzi ta' komunikazzjonijiet elettronici (Direttiva Servizz Universali) ma tipprekludix, bhala regola, hija stess, illi l-legiżlatur nazzjonali jintervjeni fil-kwalità ta' awtorità regolatorja nazzjonali fis-sens tad-direttiva qafas sakemm, fl-eżerċizzju ta' din il-funzjoni, huwa jissodisfa r-rekwiżiti ta' kompetenza, ta' indipendenza, ta' imparzjalità u ta' trasparenza stipulati mill-imsemmija direttivi u li d-deċiżjonijiet illi huwa jiehu fil-kuntest ta' din il-funzjoni jistgħu jiġu appellati quddiem korp indipendenti mill-partijiet ikkonċernati, haġa li għandha tiġi vverifikata mill-Grondwettelijk Hof.**

- 2) **L-Artikolu 12 tad-Direttiva 2002/22 ma jipprekludix illi l-awtorità regolatorja nazzjonali tikkonstata b'mod ġenerali u abbażi tal-kalkolu tal-ispejjeż netti tal-fornitur tas-servizz universali, li precedentement kien l-uniku furnitur ta' dan is-servizz, li l-forniment tal-imsemmi servizz jista' jirrappreżenta piż iġust fir-rigward tal-impriżi mahtura bhala fornituri ta' servizz universali.**

- 3) **L-Artikolu 13 tad-Direttiva 2002/22 jipprekludi illi l-imsemmija awtorità tikkonstata bl-istess mod u abbażi tal-istess kalkolu illi dawn l-impriżi huma effettivament suġġetti għal piż iġust minhabba dan il-forniment, mingħajr ma tkun għamlet eżami partikolari tas-sitwazzjoni ta' kull waħda minnhom.**

Firem